



រាជធានីភ្នំពេញ ថ្ងៃទី ១០ ខែ តុលា ឆ្នាំ ២០១៧

**សេចក្តីណែនាំ
ស្តីពី**

ការអនុវត្តការលើកទឹកចិត្តផ្នែកពន្ធដារ

ចំពោះសហគ្រាសធុនតូចនិងសហគ្រាសធុនមធ្យមដែលបានចុះបញ្ជីដោយស្ម័គ្រចិត្ត

អនុលោមតាមអនុក្រឹត្យលេខ ១៧អនក្រ.បក ចុះថ្ងៃទី០៧ ខែកុម្ភៈ ឆ្នាំ២០១៧ ស្តីពីការលើកទឹកចិត្តផ្នែកពន្ធដារចំពោះសហគ្រាសធុនតូចនិងសហគ្រាសធុនមធ្យមដែលបានចុះបញ្ជីដោយស្ម័គ្រចិត្ត និងប្រកាសលេខ ៥០២ សហវ.ប្រក ចុះថ្ងៃទី២៥ ខែមេសា ឆ្នាំ២០១៧ ស្តីពីការណែនាំអនុវត្តខ្លឹមសារអនុក្រឹត្យស្តីពីការលើកទឹកចិត្តផ្នែកពន្ធដារចំពោះការចុះបញ្ជីដោយស្ម័គ្រចិត្តសហគ្រាសធុនតូចនិងសហគ្រាសធុនមធ្យម អគ្គនាយកដ្ឋានពន្ធដារ សូមធ្វើការណែនាំចំពោះ នាយកដ្ឋានពាក់ព័ន្ធ និងសាខាពន្ធដារខេត្ត-ខណ្ឌទាំងអស់ ដូចខាងក្រោម៖

១. ការចុះបញ្ជីពន្ធដារចំពោះសហគ្រាសធុនតូចនិងសហគ្រាសធុនមធ្យម ដែលបានមកចុះបញ្ជីដោយស្ម័គ្រចិត្ត ដូចមានចែងក្នុងប្រការ ៥ នៃប្រកាសលេខ ៥០២ សហវ.ប្រក ចុះថ្ងៃទី២៥ ខែមេសា ឆ្នាំ២០១៧ ត្រូវធ្វើឡើងដោយគ្មានការកំណត់ទោសទណ្ឌលើការប្រព្រឹត្តអំពើរាំងស្ទះ ការយឺតយ៉ាវ ក្នុងការបង់ពន្ធប្រចាំប្រា និងពន្ធប៉ាតង់ឡើយ។ ចំពោះពន្ធប៉ាតង់ត្រូវអនុវត្ត តែទៅលើឆ្នាំជាប់ពន្ធចរន្តដែលសហគ្រាសមកចុះបញ្ជីប៉ុណ្ណោះ។

២. ការលើកទឹកចិត្តផ្នែកពន្ធដារត្រូវបានផ្តល់ឱ្យចំពោះតែសហគ្រាសធុនតូចនិងសហគ្រាសធុនមធ្យមទាំងឡាយណា ដែលបានមកដាក់ពាក្យចុះបញ្ជីពន្ធដារក្នុងអំឡុងពេល ចាប់ពីថ្ងៃទី១ ខែមករា ឆ្នាំ២០១៧ រហូតដល់ថ្ងៃទី៣១ ខែធ្នូ ឆ្នាំ២០១៨ តែប៉ុណ្ណោះ។ ការលើកទឹកចិត្តផ្នែកពន្ធដារ មានដូចខាងក្រោម៖

- ក- លើកលែងពន្ធលើប្រាក់ចំណូលចំនួន ២ ឆ្នាំ ដោយគិតចាប់ពី៖
 - ឆ្នាំដែលទទួលបានប្រាក់ចំណូលដំបូងចំពោះសហគ្រាសដែលពុំទាន់មានប្រាក់ចំណូល ឬ
 - ឆ្នាំដែលចុះបញ្ជីពន្ធដារចំពោះសហគ្រាសដែលមានប្រាក់ចំណូលរួចហើយ។
- ខ- ក្នុងរយៈពេលលើកលែងពន្ធលើប្រាក់ចំណូលនេះ សហគ្រាសធុនតូច និងសហគ្រាសធុនមធ្យមត្រូវបានលើកលែងពីការបង់ប្រាក់រំដោះពន្ធលើប្រាក់ចំណូល និងពន្ធអប្បបរមា។

៣. ដើម្បីឱ្យការលើកទឹកចិត្តផ្នែកពន្ធដារនេះអនុវត្តដោយប្រសិទ្ធភាពខ្ពស់ អគ្គនាយកដ្ឋានពន្ធដារនឹងចេញលិខិតបញ្ជាក់អំពីការចុះបញ្ជីពន្ធដារដោយស្ម័គ្រចិត្ត ព្រមទាំងការលើកទឹកចិត្តដែលសហគ្រាសទទួលបាន។ នាយកដ្ឋានពាក់ព័ន្ធ និងសាខាពន្ធដារខេត្ត-ខណ្ឌត្រូវបំពេញព័ត៌មានក្នុងពាក្យស្នើសុំចុះបញ្ជីពន្ធដារ (ទម្រង់១០១ និង S01) ឱ្យបានច្បាស់លាស់ដែលបញ្ជាក់ថាសហគ្រាសបានចុះបញ្ជីដោយស្ម័គ្រចិត្ត។

៤. ចំពោះការចុះបញ្ជីដោយស្ម័គ្រចិត្តក្នុងឆ្នាំ២០១៧ ដែលបានធ្វើឡើងមុនកាលបរិច្ឆេទនៃការចេញប្រកាសលេខ ៥០២ សហវ.ប្រក ចុះថ្ងៃទី២៥ ខែមេសា ឆ្នាំ២០១៧ ក៏ត្រូវទទួលបានការលើកទឹកចិត្តដូចគ្នាដែរ ប៉ុន្តែ ប្រាក់រំដោះពន្ធលើប្រាក់ចំណូលប្រចាំខែ ដែលបានដាក់លិខិតប្រកាសនិងបង់រួចមុនទទួលបានលិខិតបញ្ជាក់ការលើកទឹកចិត្តផ្នែកពន្ធដារ មិនត្រូវបានអនុញ្ញាតជាឥណទានទេ។

៥. សាខាពន្ធដារខេត្ត-ខណ្ឌត្រូវធ្វើបញ្ជីឈ្មោះសហគ្រាសធុនតូចនិងសហគ្រាសធុនមធ្យម ដែលបាន
ចុះបញ្ជីដោយស្ម័គ្រចិត្តក្នុងឆ្នាំ២០១៧មុនកាលបរិច្ឆេទនៃការចេញសេចក្តីណែនាំនេះ មកអគ្គនាយកដ្ឋានពន្ធដារ
តាមទម្រង់ដែលបានកំណត់។

ទទួលបានសេចក្តីណែនាំនេះ សូមលោកប្រធាននាយកដ្ឋានពាក់ព័ន្ធ និងលោកប្រធានសាខាពន្ធដារ
ខេត្ត-ខណ្ឌ ចាត់ចែងអនុវត្តតាមការណែនាំខាងលើប្រកបដោយប្រសិទ្ធភាព ស័ក្តិសិទ្ធភាព និងស្មារតីទទួលខុសត្រូវ
ខ្ពស់ចាប់ពីថ្ងៃចុះហត្ថលេខានេះតទៅ។

ប្រតិភូរាជរដ្ឋាភិបាល *AM*

នាយកដ្ឋានអគ្គនាយក នៃអគ្គនាយកដ្ឋានពន្ធដារ



AM

គង់ វិបុល